

ከላይ የመጣን ዕድል አለመጠቀም ሞኝነት ነው

ነጻነት ዘገቤ

በሰሞኑ ሀገራዊ የፖለቲካ ትኩሳትና ያን ተከትሎ ሊከሰት ይችላል ብዬ በጉጉት በምጠብቀው የማይቀር የለውጥ ማዕበል ምክንያት ስሜን የምቀይርበት ዘመን እየባተ እንደሆነ ይሰማኛል። «ነጻነት ዘገቤ» በሚለው ስሜ የዘለቅሁበት የዓመታት ብሶትም አንገሽግሽኛል። ሲያላዘን የሚኖር ውሻ ብቻ ነው፤ እኔ ደግሞ ሰው ነኝና ከእንግዲህ የማዘንና የመከራ ዘመኔ ወደ ታሪክነት መለወጥ ይገባል። እናም «ወርቁ ሞላ» ወደሚል አዲስ የብዕር ስም እንድሻገር በሀገርም በውጪም ያላችሁ ወገኖች ለጋራ የተሻለ ኅልውና ተረባረቡ።

ጥሩ ዜና ነው። አቶ መለስ ማረፉ ጥሩ ነው። ሰው ሲደክመው ማረፉ ያለና የነበረም ነው። በተለይ አቶ መለስ የማይታወቅም ታላቅ ዕረፍት ያስፈልገው ነበር፤ ብዙ ደክሟል፤ አልሳካ ብለውት እንጂ የሚወዳት ብቸኛ ሀገሩን ኢትዮጵያንና የሚወደንን ኢትዮጵያውያንን በቀን ሦስት ጊዜ ከማብላት ጀምሮ የጠፈር ቱሪስቶች እንድንሆንለት ለማስቻል ብዙ ጥሯል። በዚህ መልኩ እንዲያርፍም ብዙዎቻችን ላለፉት በርካታ ዓመታት ስንጸልይለት ቆይተናል። ይህም ጸሎታችን ሠምሮ ዐረፈ መባልን መስማት ከጀመርን አምስተኛ ቀናችን ሆነ። እግዚር እንዴት ተብሎ ነው የሚመረቅ? ብቻ ስሙ የተባረከ ይሁን። ከተመሰገን ሌላ ምን ይባላል? ለዘላለሙ የተመሰገን ይሁን።

አንድ የደስታ አጋጣሚ ሌላ የሀዘን አጋጣሚ ሊፈጥር እንደሚችል መረዳት ግን ይህችን ወርቃማ ጊዜና ዕድል በከንቱ እንዳናባክናት ልብ እንድንል ያደርገናል። በመሠረቱ በሊቀ ሣጥናቱ አቶ መለስ ዜና ዕረፍት ብዙም መደሰት ተገቢ አይመስለኝም። ማረፉ የሚያስከትለውን ሀገራዊ በረከት በማጤን ከጉዳቱ ጥቅሙ ይበልጣል ብለን እንጽናና እና ዜና ዕረፍቱን በደስታ እንቀበል እንደሆነ እንጂ በሰው ሞት መደሰት ሞራላዊም ሆነ ሃይማኖታዊ አይደለም። ፈጣሪ አዘዘው፤ የታዘዘውን ፈጸመ፤ ና ሲለው ሄደ። የመለስ ጥፋት የመላላክ እንጂ የራሱ አይመስለኝም። «እግዚር ሲቆጣ ሽመል አይቆርጥም ያደርጋል እንጂ ነገር እንዳይጥም» እንላለን። ጥፋት አለብን። ጥፋቱ አሁንም ድረስ አለብን። ከጥፋት እንመለስ። ያኔ ከጫፍ የጀመረው አብዮት እስከታች ይወርዳል። ሳናስበው ከላይ የወረደ ቡራኬ እያየን ነው፤ ይጨርሰው። (በነገራችን ላይ የወያኔ አሻንጉሊት ፓርላማ አፈ ጉባኤ ሴትዮ ለምን ጥቁር ልብስ ለበሰች? ገና በይፋ ሳይታወጅ? አዜብስ ለምን የጠቋቆረ ልብስ ለበሰች? ለምንስ የአንገት ሐብሷን አወለቀች? አለውትሮው አንገቷ ለምን ባዶ ሆነ? አንደበት ቢለጎም ድርጊትና ስሜት ያሳብቃሉ!)።

ፈረንጆች surgical operation የሚሉት ንዑስ ሐረግ አላቸው። በሁለት መንገድ ይጠቀሙበታል - በሕክምናውና በወታደራዊው ዘርፎች። የሕክምናውን ሁሉም ያውቀዋል። በወታደራዊው ዘርፍ ስርጂካል አፕራሽን ሲሉ ልክ እስራኤል እንደምታደርገው አንድን ሞት የሚገባውን ሰው ወይም መውደም አለበት የተባለን ዓላማ በልዩ ሥልት በአካባቢው የሚገኝ ሌላ ሰውና ነገር ሳይጎዳ ለይቶና አነጣጥሮ በማጥቃት ዓላማን ማሳካት ማለት ነው። ይህ ዓይነቱ የማጥቃት ሥልት ከብዙ ወታደራዊ ኪሣራና ወጭ ይታደራል። ትልቅ አደጋንም ይሠውራል።

በኢትዮጵያ እግዚአብሔር ይሁን ወይም ገና ወደፊት የሚታወቅ ሥውር ኃይል - ልዩ ቴክኖሎጂም በመጠቀም- (መጠርጠር ነው) ባደረገው ስርጂካል አፕራሽን ይህ መግታት ሰውዬ የማይቀር ዓለማዊ ሒሳቡን አግኝቷል፤ የነፍሱን እዚያው ያወራርድ። ባልተጠበቀው ሁኔታ የተወነባበዱት ወያኔዎች ቤታቸውን እስኪያስተካክሉና የተዘረከረከውን ነገር ሁሉ እስኪያጸዱ ቢደብቁትም እውነቱ እውነት

መሆኑን ከጥርጣሬ በላይ እየተረዳን መጥተናል፤ መቼም ዱብ ዕዳ ነው የሆነባቸው፤ የሆነብንም። ከእንግዲህ የመለስ ፀሐይ ጠልቃለች፤ ከእንግዲህ እኛም ካወቅንበት የወያኔ ፀሐይ ባጠቃላይ ጠልቃለች። የኛ ፀሐይ እንድትወጣ ግን ገና ብዙ ልፋት ይጠብቀናል፤ የነጻነት ጎሕ አሁን ነው መቅደድ የጀመረው። በመጀመሪያ በተበጠቀ ሁኔታ ውስጥ የሚገኘው የተቃዋሚ ጎራ ያለ ምንም ቅድመ ሁኔታ ወደ ማዕከል መሰባሰብና በአፋጣኝ መነጋገር ብቻ ሳይሆን ወደ ተግባራዊ እርምጃ መግባት ያስፈልገዋል፤ ይህች ዕድል የጋለች ብረት እንደማለት ነች። ካልተጠቀሙባት ብረቱ እንደገና ይጠጥርና ለመቼውም ሊያስቸግር ይችላል። የተቃዋሚው ጎራ እንደ እስካሁኑ ገና ባልተገኘ ሥልጣን የሚቆራቆስና የሚሻኩት ከሆነ ይህችም ዕድል እንደሰካሁኖቹ ታመልጣለች። ጨው ለራስህ ስትል ጣፍጥ።

እኔ በበኩሌ እንደሚከተለው እራገማለሁ፤

ከእንግዲህም ሆነ አሁን በዘርና በጎሣ እንዲሁም በሃይማኖት የሚደራጅ ጥቁር ውሻ ይውላል፤ ዘር አይውጣለት። ከእንግዲህም ሆነ አሁን የሕዝብን ስቃይ ለግል ጥቅሙና ለሥልጣን ፍላጎቱ ማርኪያ የሚያውል ጥቁር ውሻ ይውላል፤ ዘር አይውጣለት። ከእንግዲህ ከሕዝብ ሰቆቃና ችግር በፊት የራሱን የሥልጣን ሱስና የሀብት ማከማቸት ቁሣዊ አራራ የሚያስቀድም ዜጋ ጥቁር ውሻ ይውላል፤ ዘር አይውጣለት። ከእንግዲህ ወደ ጤናማ አስተሳሰብ ተመልሶ ይህን በቁሙ የሞተ ሕዝብ ለማዳን የማይሠራ ዜጋ፣ ይህችን በውርደት መንገድ እየነገደች ያለች ሀገር ለማንሳት የማይተጋ ዜጋ ጥቁር ውሻ ይውላል፤ ዘር አይውጣለት። ከእንግዲህና አሁን በንግድ ሰብብ ሕዝቡን እስከመቅኘው ድረስ የሚገጥ ዜጋ ጥቁር ውሻ ይውላል...። ከአሁን በኋላ አንተ ትግሬ አንቺ አማራ አንተ ኦሮሞ እሱ ጉራጌ እነሱ ከምባታ ... በሚል የዘረኝነት ወያኔያዊ ልክፍት ተጠምዶ ወገንን ከወገን የሚለይ ኢትዮጵያዊ ዜጋ ጥቁር ውሻ ይውላል። ከአሁን በኋላ የተቀበረን እየቆፈረ ባለፈ በደልና ጥፋት ቋሚን የሚወቅስ ሰው ጥቁር ውሻ ይውላል። ከአሁን በኋላ ከኢትዮጵያዊነት የጋራ መገለጫ በፊት በነገዱና በጎሣው ወይም በሃይማኖቱና በቋንቋው ሰውን እየለዩና እያንጻለለ ሥራ የሚቀጥር ወይ የሚያስቀጥር፣ ከ'meritocracy' ይልቅ ማንኛውንም ዓይነት ያልተገባ 'discrimination' የሚያራምድ ጥቁር ውሻ ይውላል፤ ዘር አይውጣለት። ይህን እርግማን እግዚአብሔር እንዲቀበለው የምትደግፉኝ ጸልዩ።

በኢትዮጵያ ድረ ገፅ ከቀረበ አንድ የእንግሊዝኛ ዘገባ የተረዳሁት አሳሳቢ ችግር አለብን። ይሄውም የመለስን ማረፊ ተከትሎ ሊከሰት ስለሚችል ሁኔታ ነው። የመለስ ማረፊ ብቻውን ሊያዘናጋን እንደማይገባውና እንደማይችልም በዚህ ዘገባ ተገንዝቤያለሁ። የነብር ዐይን ወደ ፍየል የፍየል ዐይን ወደ ቅጠል ይባላል። እኛ በመለስ ሞትና በሀገር መገላገል ላይ ስናተኩር የሀገሪቱ ታሪካዊና ጥቅማዊ ጠላቶች ምን እየሠሩ እንደሆነ መገመት እንዳያቅተን መጠንቀቅ ይኖርብናል። እርግጥ ነው መለስ ትልቁ ሞጆሌ ነበር፤ ትልቅ ሞጆሌ ከነሰንኮፉ እንደተገላገልን ልንቆጥር እንችላለን፤ ግን ብዙ ሞጆሌዎች ከነሰንኮፉቸው አሉ። በአምባገነናዊ ሥርዓቶች ዋናው ቁንጮ ሲገረሰስ እንደተናጋሪ ዕቃ የሚቆጠሩት በሥሩ ያሉት ተከታዮች የሚገቡበት እንደሚያጡና እንደሚደነጋገጡ ግልጽ ነው። ከኛው ታሪክ ብናይ አፄው ሲወርዱ ሁሉም ነገር ተንኮታኮተ፤ መንግሥቱ ሲወርድ ሁሉም ነገር ተንኮታኮተ፤ አሁንም መለስ ሲሞት - ስብሃት ለአፉ ያህል ምንም ችግር እንደማይኖር እንደወያኔያዊ የመወሻከት ልማዱ ይዘላብድ እንጂ - ሁሉም ነገር ይንኮታኮታል። እሙኝ ተቃዋሚም ባይኖር (ካለንም እሰዬው ነው) እርስ በርሳቸው ይባላሉ፤ በዚያም ሳቢያ ውስጣዊ አብዮት ይፈነዳል፤ በዚያውም «በንነው ይጠፋሉ» የተባለው ትንቢት እውን ሊሆን የሚችልበት ሁኔታ ሊከሰት ይችላል። በመጥፎ ምግባር የበሸቀጡ፣ በሃይማኖት የበከቱ፣ ከባህልና ወጋችን

ያፈነገጡ፤ ... በመሆናቸው ቀሪዎቹ ወያኔዎች ከእንግዲህ የሚያገግሙበት ሁኔታ ጨርሰውን የለም - አሁንም ልድገመው ተቃዋሚ እንኳን ባይኖር። የማይምር በትር ታዘባቸዋል ባይ ነኝ።

ፈጣሪ ፍጡሩን ጥሎ አይጥልም። ተቃዋሚዎች ለራሳችሁ ስትሉ ተባበሩና ይህን ዕድል ተጠቀሙ። የሩቅ ተኩስ ያንጀትን አያደርስም። ከአሥራ ምናምን ሺህ ማይሎች ርቀት ላይ በሚተኮሱ ስሜታዊ ቃላትና የአቋም መግለጫዎች እንዲሁም ጋዜጣዊ ሀተታዎች የጠላትን የተደበቀ ገመና ማጋለጥ ይቻል ይሆናል እንጂ ዝምቡን እሺ ማለትና የጭረት ያህልም ብትሆን ማቁሰል አይቻልም። አሁን ያለን የጠላት መንጋ ደግሞ ለቋንቋ ደንታ የለውም፤ ስትሳደብ ውለህ ብታድር፤ በሥነ ጽሑፍ ርቃቆትህ እንደነ ሼክስፒርና ሎሬት ጸጋዬ ስትቀኝ ውለህ ብታድር በልፋትህ ይስቅብሃል እንጂ ጉዳዩ አይደለም። ነገሩ የመጻፍ ሳይሆን የመተኮስና ዲላማን የመምታት ነው። በሀሰትና በዕብላት ተጠንከሶ ያደገና ለአካለ መጠን የደረሰ ወያኔያዊ ውድብ(ድርጅት) በስድብና በዘለፋ እንደጢስ በንኖ ይጠፋል ማለት ቀልድ ነው። አየነው። በጩኸት ብዛት ወያኔ አንድ ኢንች እንኳን ወደኋሊት መሄድ ቢችል ኖሮ ባለፉት 21 ዓመታት ውስጥ እኔ ብቻየን በጩኸሁት ብቻ ቀይ ባሕርን አልፎ ሕንድ ውቅያኖስ ውስጥ በገባ ነበር። የማይሆን አይሆንም፤ አንልፋ። ወደተግባር እንግባ። ወደተግባር የሚያስገባን ኃይል ይኑር፤ ጩኸታችን በቲዮሪ ብቻ ሳይሆን በተግባር ይደገፍ። ጉዳዩ ቀድሞ መገኘት ነው እንጂ በርግማንና በስድብ የሚጠፋ ጠላት የለም። ስድብና ነቀፋ የአምባገነኖች የደንብ ልብስ ነው። የሚገርማቸው ይልቁንስ ስለነሱ መልካም ነገር ቢነገርላቸው ነው።

ወደኢትዮጵያ ሥጋት ልመልሳችሁ። አሁንና ከ93ዓ.ም ወዲህ ሕወሓትን እየመሩ ያሉት እውነተኞቹ የትግራይ ተወላጆች ሳይሆኑ ኤርትራውያን ናቸው። በመሠረቱ በበኩሌ የየትኛውም ክልል ተወላጅ ቢሆኑ ሃሳቡ አይበላኝም። ከኬንያ ሄዶ አሜሪካንን እያስተዳደረ የሚገኘው የዓለማችን ዜጋ የተወሰኑ የጥራት መሥፈሮቻችን በማለፉ እንጂ እንደኤርትራውያኑ ሠርጎ ገቦች በሕግ አልባነት የጫካ ሕግ እየተመራ አይደለም። እነዚህኞቹ ግን በአንጻራዊ ሁኔታ ለኢትዮጵያ ደግ የሚያስቡትን የትግራይ ትግራዎች በቂምና በበቀል መንጥረው በማባረር ሁሉንም በእነሱ ቁጥጥር አድርገዋል። ይህ አደገኛ አካሄድ ግዘፍ እየነሳ ሄዶ በአሁኑ ወቅት አጠቃላይ የሀገራችን ሕልውና በኤርትራውያኑ መዳፍ ሥር ያለ ይመስላል። ይህ የፈጠጠ እውነት አራት ኪሎ ቤተ መንግሥት ላይ ተገሽሮ እየተንጎማለለ እኛና ተቃዋሚዎች በመለስ ሞትና በማያስማሙን ጉዳዮች ዙሪያ ብቻ መተብተባችን ደግ አይደለም ብቻ ሳይሆን አንዳች ነገር የተዘረብን ነው የምንመስለው። እንደገና የመፈጠር ያህል ልንለውጥ ይገባናል። እነ ንዋይ ገ/አብ፣ ሳሞራ ዮሴፍ፣ ብርሃኔ ገ/ክርስቶስ፣ በረከት ስምዖን ... ሁሉም በአሁኑ ወቅት ያሉት የወያኔ ባለሥልጣናት ኤርትራውያን መሆናቸው የአጋጣሚ ነገር ሳይሆን መለስ ቀደም ካለ ጊዜ ጀምሮ ለሚያደላላት የቀድሞ ክፍለ ሀገራችን ኤርትራ ያለውን አድልዎና አመኔታ እንዲሁም የመሀል ሀገሩን ሰው(የትግራይን ትግሬ ጭምር) ምን ያህል እንዳንጓለለን ያመለክታል። የመለስ ማረፍ የምዕራፍ አንድ መዝጊያ ነው፤ ከባዱና ምዕራፍ ሁለት መቀጠል አለበት። እነዚህን በመለስ ጥላ ሥር መሸገው የነበሩ ውሉደ አጋንንት መመንጠር የሚቻለው ልዩ ሥልት በመንደፍ ነውና ይህ ነገር ይዋል ደር የሚባል አይደለም። የአስቸኳይ ጊዜ ዐዋጅ በተቃዋሚው ጎራ ታውጆ የ24 ሰዓት ሥራ መሠራት አለበት። ኋላ እንዳይቆጩን!

አሁን ለወሬ ብዙ ጊዜ ልንሰዋ አያስፈልግም። ስንፈራው የነበረውን ጦርነት ግማሹን ያህል እግዜር ወይም ያላወቅነው ሌላ ኃይል ተዋግቶልናል። የሚቀረው ድሉን መሰብሰብ ብቻ ነው። ድሉን መሰብሰብ የምንችለው ደግሞ እንደእስከዛሬው በወሬና ዛሬ ተገንብቶ ነገ በሚፈርስ ጉባኤና ስብሰብ ምሥረታ በመጠመድ ሳይሆን በተግባራዊ እንቅስቃሴ ነው። ሲያጎርሱት የማያላምጥ የሞተ ብቻ ነው። ልዩ ኃይል ልዩ ጉርሻ አገርሰናልና እንጠቀምበት። ሦርያውያን ይህን መሰል ዕድል ቢያገኙ ምንኛ በታደሉ?